

UP: कच्चे मकान में चल रही थी नकली गुटखा फैक्ट्री, 65 लाख का सामान बरामद, 3 गिरफ्तार

Edited by विवेक मिश्रा | Lipi Updated: 6 Sep 2021, 4:02 pm

हमीरपुर जिले में पुलिस ने दो स्थानों पर छापेमारी कर अवैध गुटखा तम्बाकू फैक्ट्री का भंडाफोड़ करते हुए तीन लोगों को गिरफ्तार किया है। मौके से पांच मशीनें भी सीज की गई हैं। वहीं, 65 लाख रुपये का नकली गुटका और तम्बाकू सहित भारी मात्रा में आइटम बरामद किया गया है।



पंकज मिश्रा, हमीरपुर

उत्तर प्रदेश के हमीरपुर में कई वर्षों से चल रही अवैध गुटखा फैक्ट्री का भंडाफोड़ करते हुए पुलिस ने बड़ी कार्रवाई की है। मौके से 65 लाख रुपये की नकली तम्बाकू से बना गुटखा और पांच मशीनें सीज कर तीन लोगों को गिरफ्तार किया है।

एसपी कमलेश दीक्षित ने बताया कि जिले के जलालपुर थाने की पुलिस ने ममना-सरीला तिराहा पर चेकिंग के दौरान एक कार से बारह खंभा राठ निवासी देवेन्द्र कुमार लोधी, सत्यम अहिरवार के कब्जे से तीस बंडल नकली तम्बाकू से बना गुटखा बरामद किया। पूछताछ के बाद इनकी निशानदेही पर सिकन्दरपुरा राठ निवासी रामप्रकाश गुप्ता के मकान में गुटखा बनाने वाली पांच मशीनें और भारी मात्रा में सुपारी और नकली तम्बाकू के कई ब्रांड के अलावा खाली रैपर और अन्य हानिकारक सामग्री बरामद की गई है।

एसपी ने बताया कि बरामद सामग्री की कीमत 65 लाख रुपये है। आरोपियों को जेल दिया गया है। एसपी ने बताया कि राठ के प्रभारी निरीक्षक आरसी त्रिपाठी और जलालपुर के प्रभारी निरीक्षक विनोद कुमार की संयुक्त टीम ने बड़ी कार्रवाई की है। इसके लिए दोनों टीमों को पच्चीस हजार रुपये की ईनाम दिया जाएगा।

नकली तम्बाकू और सुपारी से गुटखा बनाने का चल रहा लम्बा खेल

क्षेत्र में काफी समय से गुटखा की अवैध फैक्ट्री एक मकान में संचालित हो रही थी। फैक्ट्री में रजनीगंधा, श्री और धोनी आदि ब्रांड के गुटखा और तम्बाकू मिलाकर जानलेवा अवैध मसाला बन रहा था। एसपी ने बताया कि इस मामले में गिरफ्तार आरोपी अवैध गुटखा के बड़े माफिया हैं। छापेमारी में बीस आइटम बरामद किए गए हैं, जो स्वास्थ्य के लिए हानिकारक हैं।

कच्चे घर में मशीनें लगाकर बनाया जा रहा था नकली गुटखा

राठ कस्बे में एक कच्चे घर में अवैध गुटखा की फैक्ट्री लगाकर क्षेत्र में इसकी सप्लाई करने का खेल चल रहा था। पुलिस की छापेमारी में भारी मात्रा में गुटखा और तम्बाकू समेत अन्य सामग्री बरामद हुई है। पुलिस मौके पर लगी मशीनें क्षतिग्रस्त मकान को देखते हुए नहीं उखाड़ सकीं। इसलिए घर में ही मशीनों को पुलिस ने वहीं सीज कर दिया है।

Source: <https://navbharattimes.indiatimes.com/state/uttar-pradesh/others/raid-in-illegal-gutka-factory-three-people-arrested-with-fake-tobacco-gutka-masala-worth-rs-65-lakh/articleshow/85974158.cms>